

# Işbu günüň goşgusy

Category: Goşgular, Kitapcy, Sözler  
написано kitapcy | 24 январа, 2025  
Işbu günüň goşgusy IŞBU GÜNÜŇ GOŞGUSY

Bizi dört diwara gabap goýdular,  
Dört diwaryň arasynda azaşdym.  
Çitenekli sime sarap goýdular,  
Bu zatlary ýaňy-ýaňy aňlaşdym.

Dört tarapa barýan ýoluň dördüsem,  
Petige diredi,  
bent bolup galady.  
Ýagty gelejek diýp, baky tümlüğe  
gidenleň täleýi pent bolup galady.

Halkyň ogullaryn halka duşman diýp,  
Öldürdiler ýa-da ýaraladylar.  
Gyzyl ýüzli, ak ýürekli mertleri  
«Adyl höküm» bilen garaladylar.

«Adyl höküm» asyl köküm çüýretdi,  
Mert ýigitler, asyl ärler galmady.  
Gör, kimsäniň çüýrük ideýalary  
Depämizde baýdak bolup galgady.

Satdyk,  
atdyk,  
ýaraladyk,  
öldürdik,  
Sesin kesip, etin kesip iýdirdik.  
Salgymy suw diýip görkezip ile,  
Betbagtlara «Bagtly bizler!» diýdirdik.

Göwnühoşlyk dälmi,  
biparhlyk dälmi  
Damarmyzda gyzgyn gany sowadan?

Hasap soramaga pursat ýetipdir  
Köňli başga, ýoly bizden sowadan.

Beýle diýsem,  
bu gün başga bir halka  
Öýdäýmäň siz edýär diýip ykarat.  
Bu gün synýar bizi dört diwar içre  
Gabap saklap duran uly ymarat.

Egnimizden basyp duran gara daş  
aýryldy-da,  
diklenipdir kaddymyz.  
Bu gün sorag berýäs:  
«Goç ýigitleri  
Siz nämüçin nähak ýere atdyňyz?!»

Bu sowala jogap berýän adam ýok,  
Ol jogap howada asyl-asyl dur.  
Indi ýurdy dogry ýoldan äkitjek,  
Düz ýola düşürjek täze nesil dur.

Şu gün bu zatlary arkaýyn aýdyp,  
Çekinmän sözleýän bolsak, elbetde.  
Arkamyza ýel çalandyr,  
soň üçin,  
Aýyl-saýyl bolýar gowam, erbet-de.

Diňe bir ýol – halk ykbalyn götermek  
Indi biziň täleýmizde galan zat.  
Geçmişiň ýalňyşyn sapak edinmek  
Iň laýyk maksadyň dälmi, adamzat?!

Daşyňdan tikenli simler aýrylýar,  
Tikenli sözlerem kalbyňdan aýryp  
biläýseň sen,  
ondan soň öz kowmuňa  
ýagşy sözler aýdyp,  
hoş sözler aýdyp,

Arkaýyn ýaşasak,  
ösüp-örñesek,  
Görmesek indi bir öňki şumlugy.  
Hem salgyna çapman,  
il-güne, halka  
Ýurda, Watanmyza etsek gullugy.

Il täleýin ýagty ýola çykaryp,  
Halka perzent bolsak,  
Topraga – ogul.  
Gara başy goýup onuň ugrundanda  
Soň hoş bolup ýatsak goýnunda onuň.

Topragym,  
Watanym,  
ýurdum,  
il-günüm –  
Razy bolar bizden milletim, halkym.  
Ýöne edil häzir ölümde däl-de,  
Ýaşap ýörmekdedir manysy bagtyň.

Atamyrat ATABAÝEW. Goşgular